

పరమపూజ్య గురుదేవుల అమృతవాణి

గురుపూర్ణిమ పర్వం - 1986

దేవత్యమును వికసింపజేసుకోండి - కాలనేములు కాకండి

పరమపూజ్య గురుదేవుల ప్రస్తుత ప్రవచనము సూక్ష్మీకరణ సాధన అయిన వెంటనే సాధారణ జనసమూహాల మధ్య పర్వదినముల నాడు ఇచ్చిన ఉద్బోధనములలో చివరిది మరియు అత్యంత మహత్వపూర్ణమైనది. 1986 గురుపూర్ణిమ తరువాత ఆయన శాంతికుంజ్ యొక్క ముఖ్య ప్రవచన వేదికను ఎప్పుడూ అలంకరించలేదు. 1995 వసంతపంచమి యొక్క పర్వవేళలో ఈ అమృతధారను అవగాహన చేసుకుని ప్రతివొక్కరమూ ఆత్మసమీక్ష చేసుకొనుటకు ప్రయత్నిద్దాము.

గాయత్రీ మంత్రము నాతో పాటు ఉచ్చరించండి -

ఓం భూర్భువః స్వఃతత్స వితుర్వరేణ్యం భర్గో దేవస్య ధీమహి ధియో యోనః ప్రచోదయాత్.

దేవియో ఔర్ భాయియో,

చాలా పురాతనమైన సంఘటన ఇది. రావణాసురుడు సీతను అపహరించుకుని వెళ్ళిపోయిన తరువాత అందరికీ వచ్చిన సమస్య ఏమిటంటే దీనిని ఎలా ఎదుర్కోవాలి? రావణాసురుడితో యుద్ధము ఎలా చెయ్యాలి? చాలామంది మనుష్యులున్నారు, రాజులు, మహారాజులు కూడా ఉన్నారు, కాని ఎవరికీ రావణాసురుడితో యుద్ధము చేసే సాహసము లేదు. ఎవరు తమ ప్రాణాలను పణంగా పెట్టుకుంటారు? ఎవరు కష్టాలలో ఇరుక్కుంటారు? అందువల్ల ఎవరూ ముందుకు రాలేదు. రాములవారు అడిగారు, ఎవరూ నాకు యుద్ధములో తోడ్పడరా? అప్పుడేమయ్యింది? దేవతలందరూ కలిసి ఆలోచించుకుని ఇలా అన్నారు. దైవకార్యములో మనము తప్పక సహాయపడాలి. సుగ్రీవుని సేనలో - హనుమంతుని సేనలో చేరి రావణాసురుడితో జరిగే యుద్ధంలో తోడ్పడాలి. దేవతలు వానరుల రూపం ధరించారు, ఎలుగుబంట్ల రూపం ధరించారు. రావణాసురుడు ఎక్కడ? కోతులు ఎక్కడ? వీరిరువురికీ ఏ విధమైన పోలికా లేదు. కాని వీరు యుద్ధానికి సన్నద్ధులయ్యారు, ఎందువలన? ఎందువల్లనంటే, వీరు దేవతలు కనుక. వీరు దేవతలు కాకపోతే! ఎలుగుబంట్లు, కోతులే అయివుంటే చెట్ల మీద ఆ కొమ్మ మీదకీ, ఈ కొమ్మ మీదకీ ఎగురుతూ ఉండేవారు. పిల్లల్ని పుట్టిస్తూ ఉండేవారు. లేక ఇంకేవో పనులు చేస్తూ ఉండేవారు. కానీ సీతను విడిపించటానికి, రామరాజ్య స్థాపనకి, లంకను భిన్నాభిన్నం చేయటం లాంటి పనులు ఎలా చేయగలిగేవారు? కానీ వీరు ఇవి చేశారు. ఈనాడు ఇక్కడ సమావేశమైన మిమ్మల్నిందరినీ కూడా ఆనాటి కోతులూ, ఎలుగుబంట్ల రూపంలో ఉన్న దేవతల వలే చూస్తున్నాను. ఈనాడు మళ్ళీ అటువంటి చారిత్రాత్మిక సంఘటన యొక్క పునరావృత్తి కాబోతోంది. మీరందరూ క్రిందటి జన్మలో దేవతలే. ఏకాంతంలో మీరు శాంత మనస్థితిలో ఉన్నప్పుడు, ఒంటరిగా ఉన్నప్పుడు, మీ అంతఃకరణంలో చూసుకోండి, మీరు ఎలుగుబంట్లా, కోతులూ లేక దేవతలా? నిజానికి మీరు దేవతలే. దేవతలు కాకుండా కష్టకాలంలో ఇంకెవరూ ఆదుకోలేరు. దేవతలే సహాయపడగలరు. మీ అందరితోనూ నేను ఒక్క మాట చెప్పదలచుకున్నాను. అవసరమైనప్పుడు మీరు ఈ

మాటలు గుర్తుచేసుకోండి - గురుపూర్ణిమనాడు గురువుగారు మాతో ఇలా అన్నారు. మాలో దేవత కూర్చుని ఉన్నాడు - దేవత విరాజమానమై ఉన్నాడు. దేవతలు ఏ పని చేస్తారో, ఏ పని చెయ్యటానికి వారి జీవితాన్ని వినియోగిస్తారో, దేనికొరకు వారు పురుషార్థములు చేస్తారో, ఆ పురుషార్థములే మాకు అప్పచెప్పారు.

ఈ ఒక మాట నేను మీతో చెప్పవలసి ఉన్నది. రెండవది చెప్పవలసినది ఏమిటంటే, మహాభారతము జరిగినప్పుడు అర్జునుడు ఏమన్నాడంటే, మేము పంచపాండవులమే కద, మరి కౌరవులు వందమంది, అంతేకాక వారి దగ్గర విశాలసేన ఉన్నది. మా వద్ద సేన లేదు. ఉంటే ఐదో యాభై మందో ఉన్నారు. ఇంక ఇటువంటప్పుడు యుద్ధమేమి చెయ్యగలము? తప్పనిసరిగా మేమందరమూ చంపివేయబడతాము. అందువల్ల అతడు మళ్ళీ మళ్ళీ యుద్ధము చెయ్యటానికి ఒప్పుకోకుండా ఏమి చెప్పేవాడంటే, మహానుభావా మమ్మల్ని యుద్ధము చెయ్యమనకు. మాకు ఇందులో గెలుపు లభించదు. మీరే చెప్పండి, వీరితో యుద్ధము చేసి మేము సఫలత ఎలా పొందగలము? అప్పుడు భగవంతుడు అతనితో ఇలా అన్నాడు. చూడు అర్జునా! నేను వీరందరినీ ఎప్పుడో చంపేశాను. నీకు సుసర్జితమైన సింహాసనము ఏర్పరిచాను. మీరు ఐదుగురూ సింహాసనము ఎక్కి రాజ్యము చెయ్యటమే మిగిలివున్నది. దీనికొరకు నేను ఇదివరకే చంపేసిన జీవచ్ఛవాలైన కౌరవులను నువ్వు చంపవలసి ఉన్నది. వీరు మృతప్రాయులే. నీవు కేవలం బాణాలను వదలాలి. అదేవిధంగా ఈ సంధికాలంలో నా పనిని నేను పూర్తిచేసేశాను. యుగాన్ని మార్చటానికి సంబంధించిన మహాత్మ్యపూర్ణ కార్యాలను నెరవేర్చిన పేరు మాత్రమే మీరు తీసుకోవలసివున్నది. ఎవరిని గెలవాలి ఎవరితో ఓడాలి? ఎవరితోనూ ఓడవలసిన అవసరము లేదు. ఎవరిమీద గెలవవలసిన అవసరము లేదు. ఎవర్ని చంపవల్సిన పని లేదు. ఏ విధమైన పురుషార్థమూ చెయ్యవలసిన అవసరం లేదు. మీరు విజయులన్న శ్రేయస్సు పొందవలసి ఉన్నది. మీరు ఆ శ్రేయ, సౌభాగ్యాలనే పొందండి. అర్జునుడు దానినే పొందాడు. దానికి ముందు అతను ఎక్కువ వాదిస్తూ, నాకు పెళ్ళాం పిల్లలు ఉన్నారు, నా పనిలో నష్టము వస్తుంది, అది జరుగుతుంది, ఇది జరుగుతుంది, నాకు సమయం లేదు అంటున్నప్పుడు, కృష్ణుడు విసుగెత్తి ఒకే ఆజ్ఞ ఇచ్చాడు - “ తస్మాత్ యుద్ధాయ యుజ్జస్వ”. యుద్ధం చెయ్యి. లేనిపోని వంకలు పెట్టకు. మరి నా గతి ఏమిటి? అని అడిగినప్పుడు శ్రీ కృష్ణుడు అన్నాడు- నీ బాధ్యత నేను తీసుకుంటున్నాను, నీవు యుద్ధం చెయ్యి.

మిత్రులారా, ఈనాడు గురుపూర్ణిమ. మీలోని ప్రతీ దేవత యొక్క బాధ్యత నేను స్వయంగా తీసుకుంటున్నాను. దేవతలు -ఎలుగుబంటులు, కోతులుగా దైవకార్యము కొరకు ముందుకు వచ్చినప్పుడు వెనకాతల వారి ఇళ్ళు, పెళ్ళాం పిల్లలు ఉండిపోయారు. కుటుంబం ఉండిపోయింది. భగవంతుడే వారిని చూసుకున్నాడు. మీ ఇంటిని చూసుకోవటానికి, వ్యాపారాలను చూసుకోవటానికి, మీ వ్యవసాయాన్ని చూసుకోవటానికి, పొలాలని చూసుకోవటానికి, వ్యాధిగ్రస్తలను చూసుకోవటానికి నేనున్నాను. వారి బాధ్యత నాది. మీ, ఈ బాధ్యతలన్నిటినీ నేను స్వీకరిస్తున్నాను. **మీరు నా పనిని చెయ్యండి, నేను మీ పనులను చేసిపెడతాను.** నేను మళ్ళీ మళ్ళీ మీకు నమ్మకంగా చెప్తున్నాను. నేను కచ్చితంగా మీ పనులను చేసి పెడతాను. తండ్రి పిల్లవాడియొక్క ప్రతీ పనిని చేసిపెడతాడు. పిల్లవాడు ఏమి అడిగితే తండ్రి అది ఇస్తాడు. టాఫీ అడిగితే టాఫీ ఇస్తాడు, గిలక అడిగితే గిలక ఇస్తాడు. నీవు చిన్న పిల్లవాడివి కనుక ఇవే అడుగుతున్నావు. శాంతికుంజ్ఞేకి రాగానే ఇవే అడుగుతావు. నాయనలారా! ఇకనుంచి ఏమి చెప్పాలన్నారాని ఇచ్చేయండి. రాసినా, చెప్పినా ఒక్కటే. వాటి అన్నిటికీ నా జవాబు విని నోట్ చేసుకోండి. ఇళ్ళకి వెళ్ళాక అందరికీ చెప్పండి. ఇరవై నాలుగు పురశ్చరణల ద్వారా సంపాదించిన పుణ్యము, గత మూడు సంవత్సరాల ఏకాంతంలో చేసిన మౌనసాధన ద్వారా ఏకత్రితమైన పుణ్య సంపదలో మన అందరికీ వాటా ఉంటుందని గురుదేవులు ఆశ్వాసన ఇచ్చారు అని చెప్పండి. తల్లి కడుపులోకి బిడ్డరాగానే తండ్రి ఆస్తి మీద అతనికి హక్కు ఏర్పడుతుంది. ఇదేవిధంగా నా యొక్క ఆర్జునలో కూడా మీ హక్కు ఉన్నది. ప్రార్థించవద్దు, నివేదనలు చెయ్యవద్దు, అడుక్కోకండి, వరదానాలు అడుక్కోకండి. మీ హక్కు అడగండి. మేము మీ పని చేస్తున్నాము మీరు మా హక్కు ఇవ్వాలి. మీకు అనార్యోగము ఉన్నదా? మీకు ఆర్థిక ఇబ్బందులు ఉన్నాయా? నేను మీకు ఆరోగ్యాన్ని ఇస్తాను. నేను వాటిని దూరం చేస్తాను. మీరు దెబ్బలాటలలో ఇరుక్కున్నారా? వాటిలో కూడా నేను మీకు సహాయపడతాను. మీ మీద కష్టాలు వస్తే నేను షీల్డ్ అయి (థాలు వలె) వాటిని అడ్డుకుంటాను..

శ్రీకృష్ణుడు, అర్జునుడి రఘినిని తోలాడు. నేను మీ రథాన్ని నడుపుతాను. ఏ రథాన్ని? మీ వ్యాపారము యొక్క రథాన్ని, మీ ఉద్యోగము యొక్క రథాన్ని, మీ క్రియాకలాపాల రథాన్ని, మీ శరీరము యొక్క రథాన్ని, మీ ఇంటి - కుటుంబము యొక్క రథాన్ని. ఇది నా వాగ్దానం. కానీ దీనితోపాటు ఇంకో మాట మీకు చెప్తున్నాను, మీరు నా మార్గానికి రండి, కలిసి పని చేద్దాం, నా భుజాలతో మీ భుజాలని కలపండి. దీనివల్ల మీరు ఏమీ నష్టపారు. మీరు కచ్చితంగా ఇది నమ్మండి. మీకు అడ్డు వచ్చే వాళ్ళని నేను ఎప్పుడో తొలగించేశాను. మీకొరకు విజయమాల గ్రుచ్చి తయారుగావుంచాను. పంచ పాండవులకు కూడా ఈవిధంగానే విజయమాలలు తయారుగా ఉంచబడినవి. కేవలము వారు మెడలో వేసుకోవటమే తరువాయి. అదేవిధంగా మీకు కూడా మాలలు తయారుగా ఉన్నాయి. మీరు వాటిని వేసుకుని శ్రేయసౌభాగ్యాలు పొందటమే తరువాయి.

రాబోయే ఈ నవయుగ క్రమములో మీరు భాగస్వాములౌతే పేరు మీకేగా లభిస్తుంది. ఐతే గురుజీ! మా పెళ్ళాం పిల్లల సంగతి ఏమిటి? నాయనా! అది నా బాధ్యత. వారికి ఆరోగ్యం బాగాలేకపోతే, నేను వారికి ఆరోగ్యాన్ని ఇస్తాను. వ్యాపారంలో నష్టం వస్తే ఆ నష్టాన్ని నేను పూర్తి చేస్తానని గ్యారెంటీ ఇస్తున్నాను. నీ వ్యాపారంలో వచ్చే నష్టాన్ని నీవు ఇప్పుడే, శాంతికుంజ్ నుండే వసూలు చేసుకోదలుచుకుంటే సరే. కాని పిల్లవాడు పెరిగి పెద్దవాడైతే వాడికి పెద్ద బాధ్యతలు ఇవ్వబడతాయి. చిన్నవాడికి అవి ఇవ్వబడవు. ఇప్పుడు మీరు యువకులు. ఇప్పుడు నాకు ఎవ్వరూ పిల్లల వలె కనిపించటంలేదు. అందరూ యువావస్థకి చేరుకున్నారు. ఇప్పుడు నేను మీ అందరికీ తగిన పని ఇస్తాను. అంతేకాక నా దగ్గర ఏమి మిగిలి ఉన్నదో అంతా మీకు పంచేస్తాను. కానీ గురువుగారు! మీరు వెళ్ళిపోతున్నప్పుడు మీ ఆర్జనంతా మీతో తీసుకెళ్ళిపోతారా? నాయనా! నేను అది చెయ్యను. మీరు కచ్చితంగా విశ్వసించండి, నా సంపాదనంతా మీకు ఇచ్చి వెళ్తాను. ఆ సంపాదన పుణ్యమైనా కావచ్చు, సాంసారికమైనది కావచ్చు లేక ఆధ్యాత్మికమైనది కావచ్చు, అన్ని సంపాదనల్లోనూ మీకు భాగముంటుంది.

మిత్రులారా, నేను జీవితమంతా ఇస్తునే ఉన్నాను. తాతముత్తాతల నుండి రెండువేల భీగా (ఎకరాలు) భూమి లభించింది. అదంతా ఇచ్చేశాను. నా భార్య నగలన్నీ కూడా దానంగా ఇచ్చేశాను. పిల్లల కిడ్నీ బ్యాంకులో డబ్బు కూడా నేను ఇచ్చేశాను. ఇంక ఇప్పుడు మీ దగ్గర ఇంకా ఏదైనా ధనము ఉన్నదా అని మీరు అడగవచ్చు? లేదు నాయనా, ధనము పేరిట నావద్ద ఒక్క నయాపైసాలోని లక్షవవంతు కూడా నా దగ్గరలేదు. గురువుగారు దగ్గర ఏముంది అని మీరు వెతకదలుచుకుంటే లేక చనిపోయిన తరువాత తెల్పుకోదలుచుకుంటే మీకు శాంతికుంజ్లో ఒక ఋషి ఉండేవాడని, అక్కడ రొట్టెలు తింటు రోజల్లా ఇరవై నాలుగు గంటలు పని చేసేవాడని తెలుస్తుంది. నాయనా! ధనము పేరిట నావద్ద ఏమీ లేదు, ఐనా నావద్ద సంపత్తి ఉన్నది, అదే నా దగ్గర లేకపోతే నేను ఇంత పెద్ద పెద్ద మాటలు ఎందుకంటాను? మొదటిది తపస్సు అనే సంపత్తి, దేనినైతే సామాన్య స్థాయిదని చెప్తానో, దానిద్వారా నేను మీ కష్టాలను, ఆపదలను నివారించగలుగుతున్నాను. రెండవ సంపత్తి ద్వారా నేను మిమ్మల్నందరినీ విశ్వనేతలుగా తయారు చేయదలచాను. భగవంతుడు నన్ను నేతగా పంపించాడు. చాణక్యుడిని నేతగానే పంపించాడు. అతడు నలందా విశ్వవిద్యాలయము యొక్క డీన్. అబ్రహం లింకన్ ని, వాషింగ్టన్ ని, గార్ఫీల్డ్ ని నేతలుగానే పంపించాడు. వినోబాని కూడా నేతగానే పంపించాడు. నేను కూడా మీలో ప్రతివొక్కరినీ నేతగా మార్చదలుచుకున్నాను. నేతలుగా తయారుచేయటమే నా కోరిక. మీ కోరికలు ఏమిటో అవి నాకు తెలియవచ్చు లేక తెలియకపోవచ్చు. అందువల్ల వాటిని రాసి ఇచ్చేయండి. నాకు రోజువారీ క్రమమున్నది. నేను కూర్చున్నప్పుడు మీరు రాసి ఇచ్చినవన్నీ చూసుకుంటూవుంటాను. రాత్రిక్రమములో పూజా-ఉపాసన చేసుకుంటాను. పొద్దున నుంచి మధ్యాహ్నం వరకు రాబోయే ఇరవై సంవత్సరాల వరకు అఖండజ్యోతి నిరంతరము వచ్చేటట్టుగా రచనలు వ్రాసుకుంటూ ఉంటాను. ఇరవై సంవత్సరాల వరకు నేను వ్రాసిన వ్యాసాలు మరియు వ్రాయదలచిన పుస్తకాలన్నీ నేను వ్రాసివుంచుతాను. ఈ యుగసంధి సమాప్తమై రెండు వేల సంవత్సరం వచ్చినప్పటికీ మీకు ఏమి అనుభవంలోకి వస్తుందంటే, గురువుగారు వ్రాసుంచిన రచనల ధోరణిలో ఏమీ తేడా రాలేదు, ఆయన వాణిలో ఏ మార్పు రాలేదు, ఆయన అక్షరాలలో ఏ తేడా రాలేదు. ఆయన పుస్తకాలలో కాని, పత్రికలలో కాని ఏ మార్పు లేదు. మిషన్ లో ఏ తేడా రాలేదు, రాదు కూడా. మధ్యాహ్నం తరువాత నేను వచ్చినవాళ్ళతో కలిసే కార్యక్రమం కూడా ఈ మధ్యనే మొదలుపెట్టాను. ఐదునుండి ఇరవైఐదుమంది దాకా వ్యక్తులను ఒక సమూహంగా పైకి పిలిపించుకుంటున్నాను కూడా. ఇది మధ్యాహ్నం నుండి సాయంత్రం వరకు నా కార్యక్రమం. మీరు ఇక్కడికి వచ్చినప్పుడు చాలా ముఖ్యమైన పని ఉంటే ఈవిధంగా నన్ను కలవవచ్చు. ప్రాపంచికమైన ఇబ్బందులు ఉంటే మాతాజీని కలవండి. వీటి బాధ్యత నేను మాతాజీకి అప్పచెప్పాను. ప్రపంచంలో మీకు ఉన్న కష్టాలన్నీ మాతాజీకి చెప్పుకోండి. ఆధ్యాత్మికమైన విషయము లేక కొంచెం పైకి లేవాలని, సమాజము కొరకు ఏదైనా పెద్ద అడుగువేయదలచుకుంటే నా దగ్గరకు రండి. పెద్ద అడుగు వెయ్యదలచుకోలేదు, మీ బాధల గురించి మాత్రమే చెప్పదలచుకుంటే మాతాజీతో చెప్పండి. ఏదైనా పెద్ద అడుగు వెయ్యదలచుకుంటే నా దగ్గరకు రండి. మీరు పెద్ద అడుగు వెయ్యటానికి నేను సహాయపడతాను. ఈ ప్రపంచంలో నేను పెద్ద పెద్ద అడుగులు వేశాను, మిమ్మల్ని కూడా పెద్ద పెద్ద అడుగులు వెయ్యమని చెప్తున్నాను. ఈ రెండు విషయాలు మీరు గుర్తుంచుకోండి. ఇంకొక మాట, నా మాటలకు సాక్ష్యముగా విశ్వములోని అతి పెద్ద భవిష్యవక్త వందల సంవత్సరాల క్రిందట చెప్పిన మాటలు చెప్తున్నాను. ప్రపంచంలో చేతులు చూసి చెప్పే భవిష్యవక్తలు చాలామంది ఉన్నారు. వారు నీ పెళ్ళి ఎప్పుడౌతుంది, నీకు డబ్బులు ఎప్పుడు అందుతాయి, ఎప్పుడు ఏమవుతుందో, ఎలా అవుతుందో చెప్తుంటారు. ఇదేవిధంగా జాతకాలు రాసేవారు కూడా చాలామంది ఉంటారు. కానీ, ప్రపంచం యొక్క రాజనీతి గురించి భవిష్యవాణి చెప్పగలిగిన ఒకే ఒక వ్యక్తి ఉన్నాడు. ఇప్పటికీ ఆయన ఎనిమిది వందల భవిష్యవాణులు నిజమయ్యాయి. సుమారు వెయ్యి సంవత్సరాల క్రిందట ఆయన జన్మించాడు. ఆయన పేరు నోస్ట్రాడామస్. ఆయన చెప్పిన భవిష్యవాణులన్నీ నూటికి నూరుపాళ్ళు నిజమయ్యాయి. నోస్ట్రాడామస్ పుట్టినప్పుడు బ్రిటన్ అన్నది లేనే లేదు. స్కాట్లాండ్ ఉండేది. ఐర్లాండ్

ఉండేది. ఇంగ్లాండ్ ఉండేది. కానీ బ్రిటన్ లేదు. కాని ఆయన తన భవిష్యవాణిలో బ్రిటన్ ఏర్పడుతుందనీ, ఇన్ని రోజులు రాజ్యం చేస్తుందని, మరియు 1942వ సంవత్సరంలో దీని సామ్రాజ్య పతనము మొదలవుతుందని, అప్పుడు దీని విస్తరింపబడి ఉన్న రాజ్యమండలమంతా నష్టమవుతుందని చెప్పాడు. ఇవన్నీ అక్షరసత్యాలే కదా? ఇది ఉదాహరణకి మాత్రమే చెప్పాను. అతను ఇటువంటి భవిష్యవాణులన్నీ కవితలుగా ఒక పుస్తక రూపంలో అచ్చువేయబడినవి. ఫ్రాంస్ రాష్ట్రపతి ఫ్రాంకోయిస్ మిటరాండ్(1981-1995) గారు ఈ పుస్తకాన్ని తన తల దగ్గర పెట్టుకుని పడుకునేవారు. కవితలుగా ఉన్న ఈ పుస్తకం మీద వేలాదిమంది వివరణలు వ్రాసారు. ఆయన హిందుస్థాన్ గురించి చెప్పిన భవిష్యవాణులు మీరు వ్రాసున్న అఖండజ్యోతి ప్రతికల్ చదవబోతున్నారు. ఆయన భవిష్యవాణి ఏమిటంటే - హిందుస్థాన్ యొక్క అధ్యాత్మము మరియు పాశ్చాత్యుల తత్వ విజ్ఞానము ఇవి రెండు కలిసిపోతాయి. పాశ్చాత్యుల భౌతిక విజ్ఞానము మరియు మన యొక్క ఆధ్యాత్మికత కలిసిపోతాయి. రష్యా, హిందుస్థాన్ కలిసిపోతాయి. చైనా, అమెరికాల మధ్య యుద్ధం జరుగుతుంది మొదలగు అనేక భవిష్యవాణులు ఉన్నాయి. ఇన్ని భవిష్యవాణులలో మీకు ఉపయోగపడేది ఒక్కటే. హిందుస్థాన్ నేడు అమెరికా చేస్తున్నట్టు విశ్వనేతృత్వం వహిస్తుంది. అమెరికా బాంబులు తయారు చేసుకున్నా, ఛాలెంజర్స్ తయారు చేసుకున్నా, స్టార్-వార్ల ప్రణాళికలు వేసుకున్నా, భవిష్యత్తులో భారతదేశమే విశ్వనేతృత్వము వహిస్తుంది. విశ్వనేతృత్వం వహించటానికి హిందుస్థాన్ కి చాలా గొప్ప కార్యశూరులు కావాలి. గొప్ప శక్తి సామర్థ్యము గల వ్యక్తులు కావాలి. గొప్ప శూరవీరులు, యుద్ధము చేయగలిగేవారు కావాలి. గొప్ప ఇంజనీర్లు కావాలి. గొప్ప గొప్ప సామర్థ్యము గల వ్యక్తులు కావాలి. దీనికొరకే నా ప్రయత్నాలన్నీ. నాయనా, నీలో యోగ్యత లేకపోతే దానిని నేను ఇస్తాను. నీ పొలాలు గట్టాల బాధ్యతలు మాత్రమే నేను తీసుకోవటం లేదు. నీవు విశ్వనేతృత్వం వహించటానికి సామర్థ్యం కూడా నేనే ఇస్తాను.

ఇక్కడ నేను నలందా విశ్వవిద్యాలయము లాగా నేతలను తయారుచేసే విద్యాలయమును ఏర్పరచాను. చాణక్యుడు చదువు చెప్పే నలందా విశ్వవిద్యాలయములో ఒకేసారి పదివేలమంది విద్యార్థులు చదువుకునేవారు. నాకు కూడా అలాగే పదివేలమంది విద్యార్థులకు ఒకేసారి విద్య నేర్పించాలని ఉంది. కానీ ఇక్కడ అంతమంది పట్టరే. నిన్నమొన్నటివరకు ఇక్కడ రెండువేల ఎనిమిది వందలమంది ఉండేవారు. ఇప్పుడు నాలుగువేలమంది అయ్యారు. ఉన్న జాగాలో ఎంత కుక్కనా నాలుగువేలమంది కంటే ఎక్కువ పట్టరు. కానీ నా మనస్సు లోని కోరిక ఏమిటంటే చాణక్యుడు ఏవిధంగా పదివేలమందికి పాఠాలు చెప్పి వారిని హిందుస్థాన్ లోనూ, ప్రపంచమంతటా పంపించేవాడో అలాగే ఇక్కడ కూడా జరగాలి. ఆయనే చంద్రగుప్తుడుని చక్రవర్తిగా చేశాడు. నా కోరిక కూడా ఇటువంటి అనేకమంది నేతలను తయారుచేయాలని. కానీ చేయలేను. ఎందువలనంటే స్థాన అభావమున్నది కనుక. అలాంటప్పుడు చదువు చెప్పలేను కద. మరి నా ప్రణాళికేమిటి? ఒక క్రొత్త స్కీమ్ ఉంది. ఈ గురుపూర్ణిమనాడు దాని గురించి మీకు చెప్పాలి. అదేమిటంటే ప్రజ్ఞావిద్యాలయము ఇక్కడే నడుస్తుంది. ఎందుకంటే కేంద్రము ఇదే కద. శక్తి యొక్క ఉద్భవము ఇక్కడనుంచే జరుగుతుంది. జెనరేటర్ ఇక్కడే పెట్టబడుతుంది. కానీ అనేకచోట్ల ప్రజ్ఞాపాఠశాలలను మనం స్థాపించాలి. ఇందుకొరకు ఇక్కడున్న మీ అందరికీ ఒక పని అప్పగిస్తున్నాను. ఒక నెలరోజులు పాఠ్యక్రమము గల ప్రజ్ఞాపాఠశాలలు ఇక్కడే జరుగుతాయి, కానీ పదిహేనురోజుల పాఠ్యక్రమము గల పాఠశాలలు మన కార్యక్షేత్రాలలో, శక్తిపీఠాలలో జరుగుతాయి. ఇక్కడ ఉత్తీర్ణులైనవారికి పెద్దసైబు ప్రమాణపత్రము ఇవ్వబడుతుంది. కానీ అక్కడ ఉత్తీర్ణులైనవారికి చిన్నసైబు ప్రమాణపత్రము ఇవ్వబడుతుంది. పరీక్షలు అక్కడా నిర్వహింపబడతాయి. అక్కడ కూడా నేను నేతలను తయారుచేస్తాను. మిమ్మల్ని నేను హిందుస్థాన్ యొక్కే కాదు సంపూర్ణ విశ్వము యొక్క నేతలుగా తయారుచేయదలచుకున్నాను. హిందుస్థాన్ లో నేను పది-పది గ్రామాల సమూహాలను ఏర్పరచి వీటికి ఒక వ్యక్తిని బాధ్యత వహించమని కోరాను, అక్కడ ప్రజ్ఞాపాఠశాలలు నడుపమని అడుగుతున్నాను. క్రిందటి సంవత్సరం నా మాటమీద మీలో కొంతమంది యజ్ఞాలు చేశారు, కొంతమంది శక్తిపీఠాలు స్థాపించారు, ఇంకొందరు ఇంకేదో చేశారు. ఈవిధంగా నేను చెప్పిన వేలాది కార్యక్రమాలు మీరు చేపట్టారు. ఈ సంవత్సరం మీరు ఈ నిర్ణయాన్ని తీసుకుని వెళ్ళండి - నేను ప్రజ్ఞాపాఠశాల స్థాపిస్తాను లేక ఇతరులకు ప్రజ్ఞాపాఠశాల నడపమని ప్రేరణ ఇస్తాను. ఈ పనిలో మీకు ఏ విధమైన అవరోధాలు రావు.

ఈ గురుపూర్ణిమ నుంచి మీరు ఒక పని చెయ్యండి. నిరంతరము మీరు దేవతలని అనుభూతి చెందండి. ఎలుగుబంటు, కోతుల డ్రెస్సు వేసుకున్నామనుకోండి. ఒకడు లాల్చీ వేసుకుని కూర్చున్నాడు, ఒకడు పంచ కట్టుకుని కూర్చున్నాడు, ఇంకొకడు కళ్ళజోడు పెట్టుకుని కూర్చున్నాడు, అందరూ ఏదో ఒకటి ధరించే ఉన్నారు. కానీ మీరు వాస్తవానికి దేవతలు. మీరు వాస్తవానికి ఒక విశేషమైన పని కొరకు, విశేషమైన ఉద్దేశ్యముతో ఒక విశేష ఆహ్వానం మీద మీరు పని చెయ్యటానికి వచ్చారు. ఇది మొదటి విషయం. రెండవది ఏమిటంటే, ప్రపంచంలోని, దుష్ప్రవృత్తులను తొలిగించి, సత్రప్రవృత్తులను అభివర్ధన చేయుట అత్యంత కష్టముతో కూడుకున్న పని అని మీకు అనిపిస్తోంది. దీనికి సంబంధించిన నోడ్రూమస్ యొక్క రాజనైతిక భవిష్యవాణి మీకు చెప్పాను కద. ఇప్పుడు నా భవిష్యవాణి చెప్తున్నాను. నేను మీ శత్రువులందరినీ చంపేశాను, అడ్డంకులన్నీ

తొలగించేశాను. వారందరూ జీవచ్ఛవాలే. మీకొరకు శ్రేయసౌభాగ్యాలే మిగిల్చివుంచాను. మీకొరకు కిరీటము సిద్ధంగా వున్నది. గొప్పతనము సిద్ధంగా వున్నది. మీరు దానిని తీసుకోండి. నేడు నేను చెప్పదలుచుకున్న మూడవ విషయం ఏమిటంటే, ఈ సమాజానికి, దేశానికి, ప్రపంచానికి ఒక లక్ష కార్యకర్తలను అందజేస్తాననే సంకల్పము నెరవేర్చటానికి నలందా విశ్వవిద్యాలయము స్థాయిలో ఒక విశ్వవిద్యాలయమును స్థాపిస్తాను అని నిర్ణయించుకున్నాను. ఈ పనిలో మీరు నాకు సహాయపడండి. అది ఎలాగంటే పదిహేను- పదిహేను రోజుల పాఠ్యక్రమము గల ప్రజ్ఞాపాఠశాలలు మీ మీ క్షేత్రాలలో నిర్వహించటానికి ప్రయత్నించండి. నేనక్కడికి పాఠాలు చెప్పటానికి రాలేను. కానీ నా శక్తినిస్తాను, నా బుద్ధినిస్తాను, నా భావనలిస్తాను, నా ప్రాణశక్తినిస్తాను, నా జీవనీశక్తినిస్తాను. అందువల్ల ఈ పాఠశాల నుండి బయటకి వచ్చినవాడు చాలా మారిపోతాడు.

ఎన్ని పనులు చెప్పాను - మూడు. ఇంకొక పని చెప్పబోతున్నాను జాగ్రత్తగా వినండి. నేను ఒక యుద్ధాన్ని మొదలుపెట్టాను. దుష్ప్రవృత్తుల నిర్మూలన కొరకు యుద్ధము మొదలుపెట్టాను. సత్రువుత్తుల సంవర్ధన కొరకు యుద్ధము మొదలుపెట్టాను. రామరాజ్య స్థాపన కొరకు యుద్ధము మొదలుపెట్టాను. లంకాదమనము కొరకు యుద్ధము మొదలుపెట్టాను. ఇది చాలా పెద్ద పని. ఇందులో కష్టాలు కూడా వస్తాయి. కానీ ఆ కష్టాలను మీవరకు రానివ్వను. వాటినిన్నింటినీ నా మీదే వేసేసుకుంటాను. రాణా సాంగా అనే అతను తన సైనికుల మీద ఎక్కడ కత్తివేటు పడుతోంది అని గమనించివాడో, అక్కడక్కడికి పరిగెత్తుకుంటూ వెళ్ళి ఆ దెబ్బను తనమీద తీసుకునేవాడు. వారందరిబదులు బల్లెములు, కత్తుల దెబ్బలు తను స్వీకరించేవాడు. ఈవిధంగా ఆయన అనేకులను రక్షించాడు. ఆయన శరీరం మీద ఎనభై దెబ్బలు తగిలక మూర్ఛతో పడిపోయాడు, అప్పుడే తన పనిని ఆపాడు. నాకు ఎనభై దెబ్బలు తగిలేంతవరకు, ఏ బాధ మీ వరకు రానివ్వను. కష్టాలు వస్తే నా మీదకే వస్తాయి. పూర్వము కూడా అలాగే జరిగింది. శ్రీకృష్ణుడికి కష్టాలు వచ్చాయి, శ్రీరాముడికి కష్టాలు వచ్చాయి. సీతాపహరణ జరిగింది. కాని ఎవరికి ఏమైంది? కాని నా మీదకు ఇంకొక రకమైనటువంటి కష్టాలు రాబోతున్నాయి. దాని గురించి మీకు వివరంగా తెలియజేయదలుచుకున్నాను. కాలనేమి ఉత్పన్నము చేసినటువంటి కష్టములు ఇవి. కాలనేమి రావణుడి కుటుంబీకుడు. అతడు అందరి బుద్ధిని భ్రష్టుపట్టిస్తాడని స్కంధ పురాణములో కథ వస్తుంది. అతని అన్న కుంభకర్ణుడు. అతడు యోగము అభ్యసించాడు, తపస్సు చేశాడు. అతను ఆరు నెలలు మెలకువగా ఉండి ఒకరోజు మాత్రమే నిద్రపోవటానికి వరము అడగాలనుకున్నాడు. కాని కాలనేమి అతని బుద్ధిని ఎలా భ్రష్టుపట్టించాడంటే, కుంభకర్ణుడు ఆరు నెలలు పడుకుని, ఒక రోజు మెలకువగా ఉండేటట్టు వరమడిగేశాడు. అతనే కనుక ఆరు నెలలు మెలకువగా ఉండే వరము అడిగివుంటే, రావణాసురుడు మూలకి కూర్చుని ఉండవలసి వచ్చేది. ఇదేవిధంగా మారీచుడు కూడా తపస్సు చేశాడు. అతను స్వర్గము పొందాలనుకున్నాడు. కాని, కాలనేమి అతని బుద్ధిని ఎలా భ్రష్టుపట్టించాడంటే, నేను స్వర్గం వెళ్ళాలి అని కోరుకోను, నేను బంగారులేడి అయిపోవాలని కోరుకుంటాను అని అనుకున్నాడు. ఎందుకంటే, మామూలు చర్మం ఉన్న లేడిని ఒక వేటగాడే వేటాడుతాడు, కాని, బంగారులేడిని వందమంది వేటగాళ్ళు వేటాడతారు. అందువల్ల అతను పాపం ఛద్యవేషంలో ఎక్కడో మారుమూల దాగుకుని కూర్చునేవాడు. కాని ఒక్కసారి అతను బంగారులేడిగా బయటికి వచ్చాడు. సీత కోరిక మేరకు, శ్రీరాముడు అతన్ని చంపేశాడు.

స్కంధపురాణంలోని కాలనేమి కథను నేను మీకు వినిపిస్తున్నాను. పూతనకు సంతానము లేదు. కాలనేమి ఆమెతో అన్నాడు, నీకు పిల్లలు లేరుకదా, నువ్వు మ్యాజిక్ మంత్రాన్ని తీసుకుని, శ్రీకృష్ణుడికి పాలివ్వు. నీ పాలు త్రాగగానే అతను తన తల్లిని మర్చిపోతాడు. నీ దగ్గరకే వచ్చేస్తాడు. కాలనేమి మాటలకి లొంగిపోయి, పూతన నాకు కొడుకు లేడు కదా, యశోద కొడుకుని తెచ్చుకుందాము అనుకుని వెళ్ళింది. కొడుకు దొరకలేదు కదా, చివరికి తన ప్రాణాలే ఇచ్చుకోవలసి వచ్చింది. శూర్పణఖతో కాలనేమి ఇలా అన్నాడు - నీవు పెళ్ళి చేసుకుంటావా? ఆమె, సరే అంది. కాలనేమి అన్నాడు - రాక్షసులు నల్లగా, మాంసం తింటూ, సారా త్రాగుతూ ఉంటారు, నిన్ను కొడతారు, తిడతారు కూడా, అందువల్ల నీకు ప్రపంచంలోనే అందరికంటే అందంగా ఉన్న పెళ్ళికొడుకుని చూపిస్తాను. నువ్వు వెళ్ళటమే ఆలశ్యం పెట్టేపోతుంది. పెళ్ళికొడుకు పేరు రాముడు. అతని తండ్రికి మూడు పెళ్ళిళ్ళు అయ్యాయి. రాముడికి రెండు పెళ్ళిళ్ళు చేయిద్దాం. సీత ఓ పక్కన పడివుంటుంది. నువ్వు ఉంటావు. కాని, రాజసింహాసనం మీద నువ్వే కూర్చుంటావు. నువ్వు తెల్లబడతావు, నీ పిల్లలు కూడా తెల్లగా ఉంటారు. శూర్పణఖ, కాలనేమి మాటలలో పడి, రామచంద్రుడి దగ్గరకు వెళ్ళి, దుర్గతి పాలైంది. ఆమె బుద్ధిని కాలనేమి భ్రష్టుపరచాడు. అతను మంధర బుద్ధిని కూడా భ్రష్టుపట్టిచ్చాడు. అతను అన్నాడు - నేను భరతుడితో నీ పెళ్ళి చేయించేస్తాను. ఈ కైకేయి ఉన్నదే, అది చనిపోతుంది, ఆ తరువాత నువ్వే రాణివి అవుతావు, రాజ్యం ఏలుతావు. కాని అందుకు నువ్వు ఒక పని చేయాలి- కైకేయి, భరతుడికి రాజ్యం వచ్చేటట్టుగా చూసుకోవాలి. మంధర బుద్ధిని అతను ఎంత భ్రష్టుపరచగలిగాడంటే, ఆమె కైకేయిని ఏదోవిధంగా, తన పని జరిగేటట్టు ఉపయోగించుకుంది. ఈవిధంగా అనేక విచిత్రవేషాలు వేసి అతను మంధరని సర్వనాశనం చేశాడు.

కాలనేమి యొక్క ఈ సంఘటనలు మీ అందరికీ వర్తిస్తాయి. నేను ప్రాణం కంటే ఎక్కువగా భావించే నా పిల్లలను, నా హృదయము యొక్క భాగాలను, వేరుచేయటానికి, వారి బుద్ధిని భ్రమింపచేయటానికి, ఒక కాలనేమి ప్రయత్నిస్తున్నాడు. గురువుగారు, అయితే మీకు చాలా నష్టం వస్తుంది కదా? రాదు నాయన, నాకేం నష్టం వస్తుంది! ఇప్పుడే ఈ పిల్లలు, పాడుతున్నారు కదా - “ కోయీ సాథ్ న దే, తో అకేలా చల్ ”. (ఎవరూ కూడా రాకపోతే, ఒంటరిగా వెళ్లు). ఒంటరిగానే నేను వెళ్ళిపోతాను. ఒంటరిగానే వామనుడు పృథ్విని కొలిచాడు. ఒంటరిగానే పరశురాముడు 21 సార్లు పృథ్వి భారాన్ని తగ్గించాడు. ఒంటరిగా నేనేమీ తక్కువవాడిని కాదు. కాని, నాకు నా పిల్లలంటే చాలా ప్రేమ. ఎవరైనా నా పిల్లల్ని, నా నుంచి లాక్కునిపోతే, దొంగిలించుకునిపోతే - ఇంటిలోని పిల్లల్ని ఎవరైనా తీసుకుపోతే, తల్లిదండ్రులకి దుఃఖం వస్తుంది కద. అలాగే, ఒక కాలనేమి, నా నుండి నా పిల్లలను దూరం చేసేస్తే, వేర్పాటువాదిగా మార్చేస్తే నాకు చాలా దుఃఖం వస్తుంది. ఏ కాలనేమీ వారి బుద్ధిని భ్రష్టము చేయడుకదా అని, నా 24,000 పిల్లల గురించి నేను ఎప్పుడూ భయపడుతుంటాను. కాలనేమి వల్ల నాకు చాలా నష్టాలు వస్తాయి. నాకు అదే ఆందోళన తప్ప ఇంక ఏ ఆందోళనా లేదు. మిషన్ గురించి బెంగలేదు. చావు గురించి భయపడను. పని గురించి చింతించను. మిషన్ వృద్ధి చెందుతుంది, ఇంకా వృద్ధి చెందుతుంది. దానిగురించి ఆలోచించవలసిన అవసరం నాకు లేదు. పని ఎలాగో విస్తరిస్తుంది కద. గంగలో వరదలు వస్తూనే ఉంటాయి, ఆగవు కద. వాటిని ఆపలేము కూడా. మిషన్ గురించి సహాయపడమని నేనేమీ అడగటం లేదు. కాని ఎందుకు అంటున్నాను అంటే, మీరు లాభంలో ఉంటారు - మీరు నేతలౌతారు. సర్దార్ పటేల్, నెహ్రూ, జార్జ్ వాషింగ్టన్, అబ్రహం లింకన్ అయిపోతారు. నేతలు అవడం ఎవరికి ఇష్టమో, వారు ముందుకు రండి. నాతో అడుగులో అడుగు కలపండి, భుజముతో భుజము కలపండి. కలిసి నడవకపోతే, యోగులైన వ్యక్తులుగా ఎలా అవుతారు.

ఈరోజు ఇంక ఏమీ చెప్పదలుచుకోలేదు. నా పిల్లలు, ఎవరినైతే నేను గుండెకి హత్తుకుని పెంచి పోషించానో, వారు నా ఛాతి నుండి వేరు కాకూడదు. మీరు నా ఛాతి నుండి వేరైతే, నాకు చాలా దుఃఖమొస్తుంది, చాలా కష్టం అనిపిస్తుంది. ఇంక దేనివల్లనా నాకు కష్టం అనిపించదు, బాధ అనిపించదు. కాని, ఈ చిన్ని చిన్ని పిల్లలు, ఎవరిమీద నాకు చాలా పెద్ద పెద్ద ఆశలున్నాయో, వారే నానుంచి విడిపోతే, వారే నాకు విరోధులైతే, నాకు చాలా బాధనిపిస్తుంది. కాలనేమిని నేను ఏమి అనగలను, అతడు కూడా భగవంతుని సృష్టే కద. అతనే లేకపోతే, లంక యొక్క సర్వనాశనం ఎలా జరిగేది? రావణాసురుడు, సీతను అపహరించకపోతే - అది కూడా కాలనేమి యొక్క మాయే - రావణ సహితంగా లంకను సర్వనాశనము చేయగలిగే ధైర్యం ఎవరికి ఉంటుంది? ఎక్కడెక్కడ కాలనేమి అడుగు పడినదో, అక్కడ హాహాకారాలు ఉధృవించాయి. అందువల్ల నేను చెప్పదల్చుకున్న, నాలుగో విషయం ఏంటంటే, నా యొక్క ఏ పిల్లవాడూ, నా ఛాతి నుండి వేరవకూడదు. ఏ దొంగైనా, ఏ బాబాజీయైనా, వీరిని తన సంచిలో వేసుకుని వెళ్ళిపోతే, నాకు చాలా బాధవేస్తుంది. నా ప్రియమైన పిల్లవాడు, నా నుంచి దూరమైతే అది ఎంత కష్టకరమైనదో మీరు ఉహించలేరు. మీరు నేతాగిరి చూశారు, జనతాపార్థి ఎలా ముక్కలైందో చూశారు. ఎలా విభేదాలు సృష్టించబడతాయో చూశారు. మీకు ఇటువంటి సంఘటనలు తెలుసు. కాని, అందరూ కలిసి ఎలా ఉంటారో తెలియదు. ఒకటిగా ఎలా ఉండగలరో తెలియదు.

నాయనలారా! ఈ నాలుగు విషయాలు గుర్తుంచుకోండి. నేను మొదట మీకు ఏం చెప్పానంటే, మీరు ఎలుగుబంటు, కోతుల రూపంలో ఉన్న దేవతలు. రెండవది ఏం చెప్పానంటే, మీకు పేరు ప్రతిష్టలు ఇప్పించడానికి మీ విరోధులందరినీ చంపేశాను. మీ కొరకు రాజ్య సింహాసనము తయారుగా ఉంచాను. నీవు దానిని స్వీకరించు. మూడవ విషయం ఏంటంటే, నీ వ్యక్తిగతమైన సమస్యలు, కష్టాలు గురించి చింతించవద్దు. నీ వ్యక్తిగత సమస్యలను, కష్టాలను ఎవరు నివారిస్తారు? నా పుణ్యము, నా తపస్సు ఆ పని చేస్తుంది. చాలాకాలం క్రిందటినుంచి, నేను కూడబెట్టిన పుణ్యము, ప్రతివొక్కరికీ ఉపయోగపడుతుంది. కాని, కొంతమందికి ఉపయోగపడదు. నా పని ఆగేది కాదు, విస్తరిస్తూ ఉంటుంది. మీరు కాలనేమి నుంచి మిమ్మల్ని మీరు రక్షించుకోండి. దారి తప్పితే, నాకు బాధ వేస్తుంది. నేను ఎంతగానో ప్రేమించిన పిల్లవాడు ఎలా మారిపోయాడు!! ఎంత ప్రేమతో, నేను ఇతన్ని పెంచాను, చూడు ఇప్పుడు అతను ఎక్కడెక్కడ తిరుగుతున్నాడో! దొంగల మధ్య తిరుగుతున్నాడు. అడుక్కునేవాళ్ళ మధ్య తిరుగుతున్నాడు. ఎక్కడెక్కడో తిరుగుతు పడరానిపాట్లు పడుతున్నాడు. మీరు ఇలా చేయవద్దు. ఈ నాలుగు విషయాలే మీకు చెప్పటానికి, వసంతపంచమి తరువాత మీ మధ్యకి వచ్చాను. ఈనాటికి ఇది చాలు. ఈ విషయాల గురించి మళ్ళీ మళ్ళీ ఆలోచించండి. మీ పనిని నేను చూసుకుంటాను. మీరు దేవతలని గుర్తుంచుకోండి - పేరు ప్రతిష్టలు, సింహాసనము పొందాలి - మీరు నేతలు అవ్వాలి. అంతేకాక, సంచి ఉన్న బాబాజీలతో జాగ్రత్తగా ఉండాలి. వారు సంచిలో మిమ్మల్ని వేసుకుని పారిపోవచ్చు. ఇక మీ నుంచి సెలవు తీసుకుంటాను.

ఓం శాంతి.

పూజ్యగురుదేవుల రెండు నినాదాలు -

1. 21 వ శతాబ్ది ఉజ్వల భవిష్యత్తు ; 2012 అనే సంపూర్ణ వినాశనాన్ని నేను ఆపివేశాను అనే ప్రతిజ్ఞ.
2. విచారక్రాంతిని తీసుకువచ్చుట : ఆత్మ విస్మృతి నుండి మేలుకుని అఖండ చేతనత్వంలో భాగంగా జీవించుట.
ప్రతిరోజూ క్రొత్తజన్మ, ప్రతి రోజూ క్రొత్త మృత్యువు

దీనికొరకు గురుదేవులు ఇచ్చిన ఆశ్వాసన -

1. మనమందరం దేవతలు - రాముని వానరుల వలే, కృష్ణుని గోపబాలకులు, బాలికల వలె
2. అవరోధాలన్నింటినీ తొలగించేశాను. పేరు ప్రతిష్ఠలు తెచ్చుకోండి, ప్రపంచ అధినేతలుకండి, సింహాసనాన్ని అధిరోపించండి.
3. మీ వ్యక్తిగత - సామాజిక బాధ్యతలు, శారీరిక - మానసిక కష్టాలను నేను చూస్తాను. మీరు నిశ్చింతగా, పూర్ణసమర్పణ భావంతో నా పని చెయ్యండి.

గురుదేవుల హెచ్చరిక -

కాలనేములు కాకండి, పౌండ్రకవాసుదేవులు కాకండి, అహంకరించకండి. ఏ బాబా అయినా వారి సంచీలో మిమ్మల్ని మోసుకునివెళ్లే నా ఎంత సమర్థవంత సంతానము దారి తప్పింది అని బాధపడగలను కానీ, నేను సవరించలేను. అర్జునుడికే శ్రీకృష్ణుడు ' నీవు చేయవలసింది చెప్పాను, తరువాత నీ ఇష్టం.' - యదేచ్ఛసి తథా కురు అన్నాడు. నోటితో కరిప్పే వచనం అని అనటం కాదు, ఆచరణలో చూపించండి.

రెఫరెన్స్ : దేవత్యమును వికసింపజేసుకోండి - కాలనేములు కాకండి, 20 క్రాంతిధర్మి సాహిత్య పుస్తకాలను చదవండి.